

REGIONAL NEWS UNIT
AKASHVANI, GUWAHATI
0000000000

Date : 19-06-2024

Time : 1715 Hrs

Assamese Evening Bulletin

মুখ্যমন্ত্রী ড০ হিমন্ত বিশ্ব শৰ্মা কাইলৈ আৰু পৰহিলৈ দুদিনীয়া সূচীৰে তেজপুৰত উপস্থিত থাকি কেইবাটাও চৰকাৰী কাৰ্যসূচীত ভাগ ল'ব। ৰাজ্য চৰকাৰৰ সাংস্কৃতিক পৰিক্ৰমা বিভাগৰ উদ্যোগত আৰু শোণিতপুৰ জিলা প্ৰশাসনৰ সহযোগত কাইলৈ দৰং মহাবিদ্যালয় প্ৰেক্ষাগৃহত আয়োজিত ২০২৪ বৰ্ষৰ বিষ্ণুৰাভা দিৱসৰ কাৰ্যসূচীত অংশগ্ৰহণ কৰিব। এই কাৰ্যসূচীতে বিশিষ্ট লোকশিল্পী ধৰ্মেশ্বৰ নাথ আৰু চিত্ৰশিল্পী দুৰ্লভ ভট্টাচাৰ্যক ২০২৪ বৰ্ষৰ বিষ্ণুৰাভা বঁটাৰে সন্মানিত কৰা হ'ব। তদুপৰি অসমৰ কলা-সংস্কৃতি, সমাজ আৰু সাহিত্য জগতলৈ অমূল্য অৱদান আগবঢ়াই অহা ৯ গৰাকী স্নানামধ্য ব্যক্তিক এটা ৰাষ্ট্ৰীয় আৰু ৮টা ৰাজ্যিক পৰ্যায়ৰ বঁটাৰে সন্মানিত কৰা হ'ব। ২০২৩ বৰ্ষৰ ৰাষ্ট্ৰীয় পৰ্যায়ৰ আজানপীৰ বঁটা প্ৰবীণ চলচ্চিত্ৰ নিৰ্মাতা আনোৱাৰ হুছেইনক প্ৰদান কৰা হ'ব। আনহাতে, ৮ টা ৰাজ্যিক পৰ্যায়ৰ বঁটা ক্ৰমে চলিত বছৰৰ গীতি কবি পাৰ্বতী প্ৰসাদ বৰুৱা বঁটা, সংগীত শিল্পী স্বপ্নতী ভট্টাচাৰ্যক, অমল প্ৰভা দাস বঁটা শিক্ষয়িত্ৰী তথা শিল্পী বন্দনা দত্তক চন্দ্ৰপ্ৰভা শইকীয়ানী বঁটা, বিশিষ্ট সমাজসেৱিকা ড° সুনীতা চাংকাকতি আৰু মামণি ৰয়চম গোস্বামী বঁটা বিশিষ্ট সাহিত্যিক ড° কৰৱী ডেকা হাজৰিকাক প্ৰদান কৰা হ'ব। একেদৰে চলিত বছৰৰ চৈয়দ আব্দুল মালিক বঁটা সাহিত্যিক জয়ন্ত মাধৱ বৰাক, আহমদ আলী বাঁশকান্দি বঁটা তৰেণ চন্দ্ৰ বড়োক, গণেশ গগৈ বঁটা বিশিষ্ট কবি আনিজ উজ জামানক আৰু বীৰ ৰাঘৱ মৰাণ বঁটা সাহিত্যিক, সমাজসেৱী জীৱেশ্বৰ মহনক প্ৰদান কৰা হ'ব। এই অনুষ্ঠানত সাংস্কৃতিক পৰিক্ৰমা মন্ত্ৰী বিমল বৰাৰ লগতে কেইবাগৰাকীও বিশিষ্ট ব্যক্তি উপস্থিত থাকিব। অনুষ্ঠানৰ সৈতে সংগতি ৰাখি সেইদিনা দিনৰ ১০ বজাৰ পৰা বিষ্ণু প্ৰসাদ ৰাভাৰ গীত আৰু কবিতা প্ৰতিযোগিতাৰ আয়োজন কৰা হৈছে।

আনহাতে পৰহিলৈ পুৱা চাৰে ৬ বজাত তেজপুৰৰ চাৰ্ছ ফিল্ডত দশম আন্তঃৰাষ্ট্ৰীয় যোগ দিৱসৰ ৰাজ্যিক কাৰ্যসূচীত অংশগ্ৰহণ কৰাৰ লগতে তেজপুৰ জিলা পুথিভঁৰালৰ সন্মুখত স্থাপন কৰা স্বাধীনতা সেনানী বাবু ছবিলাল উপাধ্যায়ৰ পূৰ্ণাংগ প্ৰতিমূৰ্তি আনুষ্ঠানিকভাৱে মুকলি কৰিব।

০০০০০

ৰাজ্যৰ প্ৰায় আটাইকেইখন জিলাতে কিছুদিন ধৰি একেৰাহে হৈ থকা বৰষুণৰ ফলত বান পৰিস্থিতিয়ে ক্ৰমাৎ জটিল ৰূপ ধাৰণ কৰিছে। ৰাজ্যখনৰ ১৫ খন জিলাৰ কমেও ৪৭০ খন গাওঁ বানৰ কবলত পৰিছে। এই বানত ১ লাখ ৬০ হাজাৰতকৈও অধিক লোক ক্ষতিগ্ৰস্ত হোৱাৰ লগতে ১৫ খন জিলাত স্থাপন কৰা ৪৩ টা আশ্ৰয় শিবিৰত ৫ হাজাৰৰো অধিক লোকে আশ্ৰয় লৈ আছে। জিলা প্ৰশাসনসমূহে প্ৰায় ১৮ হাজাৰ লোকৰ মাজত সাহায্য সামগ্ৰী বিতৰণ কৰিছে। ইপিনে, ৰাজ্যখনত কালি পুনৰ এজন লোকে বানৰ ফলত প্ৰাণ হেৰুৱাত শেহতীয়া বানত মৃত্যু হোৱা লোকৰ সংখ্যা ২৬ লৈ বৃদ্ধি হৈছে।

ইফালে কৰিমগঞ্জ জিলাত ইংলাৰ বজাৰৰ সমীপৰ বেন্দাৰগুল গাঁৱত যোৱানিশা হোৱা ভূমিস্বলনৰ ফলত একেটা পৰিয়ালৰে ৫ জন লোকৰ মৃত্যু হয়। নিশা প্ৰায় চাৰে ১২ বজাত হোৱা এই ভূমিস্বলনত প্ৰাণ হেৰুওৱা লোককেইজনক বহিমুন নেছা, চাহিদা খানম, জাহিদা খানম, হামিদা খানম আৰু মেহেদি হাছন বুলি চিনাক্ত কৰা হৈছে। ভূমিস্বলনৰ বাতৰি পোৱাৰ লগে লগে ৰাজ্যিক দুৰ্যোগ সঁহাৰি বাহিনী আৰু আপদা মিত্ৰ দলৰ সদস্যসকলে ঘটনাস্থলীলৈ গৈ উদ্ধাৰ অভিযান আৰম্ভ কৰে। ইপিনে, জিলাখনৰ আয়ুক্তই এটা নিৰ্দেশযোগে বানৰ পৰিপ্ৰেক্ষিতত সকলো চৰকাৰী আৰু বেচৰকাৰী শিক্ষানুষ্ঠান আজি আৰু কাইলৈ বন্ধ ঘোষণা কৰে। লংগাই আৰু কুঁশিয়াৰা নৈৰ জলপৃষ্ঠ বৃদ্ধি পোৱাৰ লগতে বৰষুণ অব্যাহত থকাৰ বাবে ন ন অঞ্চল প্লাৱিত হোৱাৰ আশংকা কৰি এই বন্ধ ঘোষণা কৰা হৈছে। অৱশ্যে পূৰ্ব নিৰ্ধাৰিত সময়সূচী অনুসৰি পৰীক্ষা অনুষ্ঠিত হ'ব। বাক্সা জিলাত নেবানেপেৰা বৰষুণৰ ফলত কেইবাখনো বিদ্যালয়ৰ চৌহদ বানত বুৰ গৈছে। ইপিনে, বৰষুণৰ ফলত নলবাৰী চহৰ জলমগ্ন হৈ পৰাৰ ফলত জনসাধাৰণ ঘৰতে আবদ্ধ হৈ থাকিবলগীয়া হৈছে। পশ্চিম নলবাৰী অঞ্চলতো বানে জটিল ৰূপ ধাৰণ কৰিছে। বুঢ়াদিয়া নৈৰ মথাউৰি ঠায়ে ঠায়ে ছিগি যোৱাৰ ফলত জিলাখনৰ কৈঠালকুছি সংযোগী পথ, নদলাবজাৰ, উত্তৰ আমনি, গান্ধীবস্তি, কেন্দুবাৰীকে ধৰি ভালেমান অঞ্চল প্লাৱিত হৈছে। বহুলোকে নিৰাপদ স্থান বিচাৰি মথাউৰিত আশ্ৰয় লৈছে। লখিমপুৰ জিলা আয়ুক্তৰ কাৰ্যালয়ত আজি জিলাখনৰ বান প্ৰস্তুতি সম্পৰ্কত এখন বৈঠক অনুষ্ঠিত হয়। বৈঠকৰ অন্তত অসম ৰাজ্যিক দুৰ্যোগ ব্যৱস্থাপনা প্ৰাধিকৰণৰ বিষয়ববীয়াই কদম ৰাজহ চক্ৰৰ অধীনৰ আৰ্হি সাহায্য শিবিৰ পৰিদৰ্শন কৰাৰ লগতে শিঙৰা নৈৰ মথাউৰি পুনৰ নিৰ্মাণৰ কাম পৰিদৰ্শন কৰে। ধাৰাসাৰ বৰষুণৰ ফলত দৰং জিলাৰ ব্যৱসায়িক চহৰ থাকুপেটীয়াৰ কেইবাটাও ৱাৰ্ড বানৰ কৰলত পৰিছে। বানে ভালেসংখ্যক বাসগৃহ আৰু প্ৰতিষ্ঠান বুৰাই পেলাইছে। বাৰিষাৰ পৰিপ্ৰেক্ষিতত কাজিৰঙাৰ জীৱ-জন্তু সমূহৰ সুৰক্ষাৰ প্ৰতি লক্ষ্য ৰাখি ৰাষ্ট্ৰীয় উদ্যান কৰ্তৃপক্ষৰ লগতে গোলাঘাট জিলা পৰিবহণ বিভাগে বিশেষ পদক্ষেপ লৈছে। উদ্যান কৰ্তৃপক্ষই কাজিৰঙাৰ কাষেৰে যোৱা ৩৭ নম্বৰ ৰাষ্ট্ৰীয় ঘাইপথৰ ৭টা মুখ্য স্থানত চেঞ্চৰ কেমেৰা স্থাপন কৰিছে। ইয়াৰ জৰিয়তে প্ৰতি ঘণ্টাত ৪০ কিলোমিটাৰতকৈ বেগেৰে অঞ্চলটো পাৰ হোৱা বাহন নিৰীক্ষণ কৰি জৰিমণা বিহা হ'ব। তদুপৰি গোলাঘাট জিলা পৰিবহণ বিভাগৰ বিধি বলৱৎকাৰী দলে সকলো যান-বাহনৰ ওপৰত চোকা দৃষ্টি ৰখাৰ লগতে এনিমেল কৰিডৰত যাতে কোনো বাহন ৰখাব নোৱাৰে তাৰবাবে ব্যৱস্থা গ্ৰহণ কৰিছে।

০০০০০

দুদিনীয়া কাৰ্যসূচীৰে কালি আৰম্ভ হোৱা বড়োলেণ্ড পৰিষদীয় বিধানসভাৰ বাজেট অধিবেশনৰ আজি অন্ত পৰে। বিটিচিৰ মুখ্য কাৰ্যবাহী তথা বিত্ত বিভাগৰ দায়িত্বত থকা প্ৰমোদ বড়োৱে কালি ২০২৪-২৫ বৰ্ষৰ বাবে দাখিল কৰা ৮০৩ কোটি টকাৰ বাজেটখন আজি পৰিষদে আলোচনাৰ অন্তত অনুমোদন জনায়।

০০০০০

সমগ্ৰ শিক্ষাৰ অধীনত বৰপেটা জিলাৰ দক্ষিণ বৰপেটা উচ্চতৰ মাধ্যমিক বিদ্যালয়ত আজিৰে পৰা দুদিনীয়াকৈ বিজ্ঞান আৰু গণিত বিষয়ৰ সমল ব্যক্তিসকলৰ জিলা ভিত্তিক এখন কৰ্মশালা অনুষ্ঠিত হৈছে। কৰ্মশালাখনত বৰপেটা আৰু বজালী জিলাৰ ৭টা শিক্ষাখণ্ডৰ সমল ব্যক্তিসকল উপস্থিত থাকে। কৰ্মশালাখনত সমল ব্যক্তি হিচাপে জিলা শিক্ষা আৰু প্ৰশিক্ষণ প্ৰতিষ্ঠান বৰপেটাৰ প্ৰবক্তা ড০ ছয়নিকা ডেকা আৰু শিক্ষক শ্বাহজাহান আলীয়ে অংশগ্ৰহণ কৰে। উল্লেখযোগ্য যে অহা ২৪ জুনত খণ্ড পৰ্যায়ত বিজ্ঞান আৰু গণিত শিক্ষকসকলৰ প্ৰশিক্ষণ আৰম্ভ হ'ব।

00000

আজি বিশ্ব চিকলচেল ৰক্তহীনতা দিৱস পালন কৰা হয়। চিকলচেল ৰক্তহীনতা হৈছে শৰীৰত লোহিত ৰক্ত কণিকা কমি যোৱা বাবে হোৱা এটা ৰোগ। কেন্দ্ৰীয় চৰকাৰৰ জনজাতি পৰিক্ৰমা মন্ত্ৰালয়, স্বাস্থ্য আৰু পৰিয়াল কল্যাণ মন্ত্ৰালয় আৰু ৰাষ্ট্ৰীয় স্বাস্থ্য অভিযান অসমৰ উদ্যোগত আজি গোলাঘাট জিলাৰ নাহৰজান চাহ বাগিচাত কেন্দ্ৰীয়ভাৱে এই দিৱস উদযাপন কৰা হয়। এই দিৱসৰ সৈতে সংগতি ৰাখি বোকাখাতৰ নাহৰলগুন চাহ বাগিচাত ৰক্ত পৰীক্ষা কৰাৰ লগতে পুষ্টিকৰ আহাৰ সম্পৰ্কে বাগিচাৰ শিক্ষাৰ্থী আৰু লোকসকলৰ মাজত সজাগতামূলক কাৰ্যসূচীৰে বিশেষ স্বাস্থ্য শিবিৰৰো আয়োজন কৰা হয়। এই বিশেষ সজাগতা অভিযান আজিৰে পৰা ৩ জুলাইলৈকে চলি থাকিব বুলি গোলাঘাট জিলা যুটীয়া স্বাস্থ্য সেৱা সঞ্চালকে জানিবলৈ দিয়ে।

00000

সমাপ্ত